



MALTA

QORTI CIVILI

PRIM' AWLA

(GURISDIZZJONI KOSTITUZZJONALI)

ONOR. IMHALLEF

LORRAINE SCHEMBRI ORLAND

Seduta tal-21 ta' Lulju, 2015

Rikors Numru. 26/2013

Partit Nazzjonalista et.

vs

Kummissjoni Elettorali et.

Il-Qorti,

I. Premessi:

Rat il-verbal tas-seduta tat-23 ta' Gunju 2015 fejn id-difensur tal-Kjamat fil-Kawza, il-Partit Laburista, wara li iddikjara li l-istess Partit Laburista kien dak in-nhar stess, intavola kawza quddiem il-Qorti Prim'Awla Civili

(Sede Kostituzzjonali) fejn qed jigi allegat li gie lez id-dritt ghas-smigh xieraq tal-Partit Laburista kif jirrizulta minn kopja tar-Rikors imsemmi, esebita f'dawn l-atti, talab li *"wara li din il-Qorti tipprocedi bi smigh huwa utili li tissoprassjedi u dan peress li l-kawza l-ohra tirrigwarda intrinsikament il-mertu tal-kawza li ghandha quddiema din l-Onorabli Qorti tal-lum, u li l-konsegwenzi ta' dik il-kawza jincidu direttament fuq l-ezitu sostanzjali tal-kawza odjerna."*

Fis-seduta tas-7 ta' Lulju, 2015, l-istess difensur, waqt it-trattazzjoni, ikkjarifika t-talba tieghu fis-sens li ghandha tiftiehem li s-soprasessjoni qed tintalab fl-istadju ta' dawn il-proceduri qabel ma din il-Qorti tipprocedi bis-smigh.

Illi din it-talba giet opposta mill-Partit Nazzjonalista filwaqt li l-Kummissjoni Elettorali kif ukoll l-Avukat Generali bazikament sostnew li din il-Qorti ghandha tissejjah it-tieni kawza sabiex tinstema' quddiema u z-zewg kawzi jimxu kontestwalment.

Illi t-talba ghas-soprasessjoni giet trattata estensivament mid-difensuri tal-partijiet f'din il-kawza u l-Qorti ddifferiet il-kawza ghal Digriet fuq l-istess u *" jekk ikun il-kaz wkoll tippronunzja ruhha dwar il-konnessjoni ta' din il-kawza mat-tieni kawza Kostituzzjonali."*

Rat l-atti tal-kawza u semghet it-trattazzjoni tad-difensuri tal-partijiet.

II. Ikkunsidrat:

III I-Qrati taghna kellhom diversi okkazzjonijiet li jippronunzjaw ruhhom dwar talba simili u huma konkordi li s-soprasessjoni huwa rimedju eccezzjonali peress li tiffrena kawza u izzommha milli tinqata' bi speditezza fi zmien ragjonevoli. (Ara sentenza fl-ismijiet **Dott. Alfred Mifsud v. Onor. Prim Ministru, Q.K.** - deciza fl-20 ta' Lulju, 1994).

Tant hu hekk li I-Qrati taghna sostnew li s-sistema giuridika taghna kienet tikkontempla biss l-eccezzjoni tal-*lis alibi pendens*¹ u l-konnessjoni ta' azzjonijiet, u li s-soprasessjoni bhala istitut kienet giet introdotta biss permezz tal-**artikolu 46(3) tal-Kostituzzjoni** (u 4(3) tal-Kap 319) fil-kuntest ta' riferenza ta' kwistjoni kostituzzjonali (jew konvenzjonali). Hekk gie espress fil-kaz fl-ismijiet **Lawrence Cuschieri vs Onorevoli Prim Ministru nomine et.** - **QK-12** ta' Awwissu 1994 fejn il-Qorti issenjalat li s-soprasessjoni tista' tipparalizza totalment il-funzjonament tal-Qrati u l-amministrazzjoni tal-gustizzja.²

Dan is-sentiment jinsab rifless ukoll fis-sentenza fl-ismijiet **I-On.Imh. Dottor Anton Depasquale v Onor. Prim Ministru, Q.K.** -deciza fl-20 ta' Lulju, 1994) fejn il-Qorti sabet li "*L-istat prezenti ghalhekk tal-ligi taghna hija li ebda Qorti ma ghandha tissopprassjedi hliet kif provvdut fis-sub-artikolu (3) ta' l-Artikolu 46 tal-Kostituzzjoni fuq ikkwotat ghax l-accettazzjoni ta' dan il-principju jista' biss iwassal ghal kroll totali tas-sistema tal-gustizzja taghna li hija gia' mgħobbija b'diversi diffikultajiet li mhux il-kompitu ta' din il-Qorti li tidhol fihom f'din is-sentenza.*"

¹ Din l-eccezzjoni tipprospetta necessarjament li jkun hemm zewg kawzi għaddejjin fl-istess waqt pendenti quddiem il-qrati li jkollhom l-istess mertu;

² Il-Qorti fuq dan il-punt għamlet riferenza għas-sentenza fl-ismijiet **Francesco Spiteri v Giuseppe Sghendo et** - Qorti tal-Appell - dec. fid-9 ta' Mejju 1955, **Kollezz. XXXIX I. 191**). Ara wkoll l-artikoli 195, 211 u 212 tal-Kap.12. kif ukoll l-art. 964 tal-Kap.12.

Madanakollu traccjata l-gurisprudenza f'dan ir-rigward insibu li provvedimenti dwar soprasessjoni huwa mholli ghal kollox fid-diskrezzjoni tal-Qorti.

Difatti l-Qrati taghna ammettew is-soprasessjoni ta' kawza jew ta' procediment meta soprasessjoni tkun spedjenti;(Kollez Vol XXXIX.I.467; Appell Civili – “**Cassar vs Xuereb**” – 12 ta' Marzu 1973) fejn tingala' kwistjoni li d-decizjoni taghha tinfluwixxi sostanzjalment fuq l-ezitu tal-kawza; u ghal dawk il-kazijiet meta jkun hemm lok ghas-soluzzjoni ta' xi punt li minnu tiddependi necessarjament il-kontinwazzjoni tal-kawza li tigi soprasseduta. (PA(NC) - **Gaffarena Joseph et vs Mixer Concrete Works Limited et.**³)

L-ezerċizzju tad-diskrezzjoni mitluba mill-gudikant tiddependi miċ-ċirkostanzi **partikolari u speċjali ta' kull każ** (ara – Appell Ċivili – **Grech noe vs Buttigieg et noe** – 26 ta' Marzu 1984) u gie ritenut ukoll li qorti m'għandhiex tordna s-soprasessjoni jekk il-parti l-oħra tkun sejra tbaghti preġudizzju. (**Amber Properties Limited (C-28781) v Central Holidays (Travel Agents and Organisers) Limited (C-43884) et** - PA 25 ta' Marzu 2013).

Illi fil-fehma tal-Qorti, il-konsiderazzjonijiet ta' speditezza japplikaw b'aktar importanza f'kazijiet ta' natura kostituzzjonali u konvenzjonali billi l-obbligu huwa partikolarment impost fuq din il-Qorti li hu mahsub li s-smigh quddiema "*ghandu jkun b'kull heffa possibbli*" (**subartikolu (7) ta' l-Artikolu 46 tal-Kostituzzjoni.**) Din id-disposizzjoni hija riflessa fir-**Regolamenti tal-Qorti** promulgati bl-Avviz Legali 279 tal-2008.⁴

³ Deciza fis-27 ta' Mejju 2005

⁴ S.L. 12.09- Regolament numru 6 u 7 .

Kif gie ribadit mill-Qorti Kostituzzjonali fil-kaz **Perit Joseph Barbara et v On. Prim Ministru et** (13 ta' Jannar 2015), "*il-Kostituzzjoni fl-Art. 46 qiegħda tistabbilixxi gurdizzjoni speċjali sabiex jigu salvagwardati d-drittijiet fundamentali kontemplati fil-Kostituzzjoni u għal finijiet ta' din il-gurdizzjoni speċjali qiegħda tistabbilixxi procedura speċjali u tikkonferixxi certi setghat sabiex il-Qorti teżercita dik il-gurdizzjoni speċjali – tant li fl-Art. 46(6) u l-Art. 95(4) qiegħda tikkontempla setghat zejda li jigu mogħtija b'Att tal-Parlament sabiex 'il-Qorti tkun tista' effettivament teżercita l-gurdizzjoni mogħtija lilha b'dan l-artikolu*".

Minn dak ippronunzjat fis-sentenzi tal-Qorti Kostituzzjonali fil-kawzi fuq citati fl-ismijiet **Lawrence Cuschieri vs Onorevoli Prim Ministru nomine et**, u **On.Imh. Dottor Anton Depasquale v Onor. Prim Ministru**, jsorgi l-hsieb li s-soprasessjoni mhix ikkontemplata fi proceduri ta' indoli kostituzzjonali għajr għal dak regolat bl-artikolu 46 u 4 tal-Kostituzzjoni u Konvenzjoni rispettivament. Dan hu konformi mal-principju ta' heffa li jippornja r-regoli procedurali f'dawn il-kawzi. Kawzi fejn persuna qed iggib il-quddiem ilment ta' lezjoni ta' drittijiet l-aktar fundamentali ma tistax tistenna. Dan huwa konsegwenza logika tal-konsiderazzjoni li kawza ta' allegat ksur ta' jeddijiet fundamentali m'għandhiex tistenna l-ezitu ta' kawza marbuta ma' konsiderazzjonijiet ta' ligi ordinarja. F'tali kaz il-Qorti stess tista' tiddeklina milli teżercita l-kompetenza tagħha sakemm ir-rimedju ordinarju jigi ezawrit.

Izda l-kaz tallum jipprezenta konflitt potenzjali bejn zewg rikorsi fejn fit-tnejn hemm allegazzjoni ta' ksur ta' drittijiet fundamentali. F'din is-sitwazzjoni, din il-Qorti ma tarax konflitt bejn l-applikazzjoni tal-principji enunzjati mill-Qrati ordinarji li jirregolaw is-soprasessjoni, dejjem meqjus bhala rimedju eccezzjonali.

Illi bir-rikors ipprezentat mill-Partit Laburista fl-ismijiet **Perit Daniel Micallef et noe v l-Avukat Generali et. (Rik.Kost.57/2015)** fit-23 ta' Gunju 2015 ('il quddiem imsejjah '**It-tieni Rikors**') u li jinsab appuntat quddiem din il-Qorti kif ippresjeduta mill-On.Imhalled Jos.R.Micallef⁵, ir-rikorrenti qed jilmentaw li meta l-Qorti Kostituzzjonali fis-sentenza taghha tad-29 ta' Mejju 2015 cahdet l-eccezzjoni ta' giurisdizzjoni gew lezi id-drittijiet taghhom ghas-smigh xieraq skont **l-artikolu 39(2) u 6 tal-Kostituzzjoni u Konvenzjoni** rispettivament. Huma ghalhekk qed jitolbu wkoll li l-Qorti taghti dawk id-direttivi u ordnijiet opportuni sabiex jigu imharsa d-drittijiet taghhom.

Illi l-kawza pendenti quddiem din il-Qorti giet istitwita mill-Partit Nazzjonalista u ohrajn *ai termini tal-artikolu 3 tal-Ewwel Protokoll tal-Konvenzjoni Ewropea* kif inkorporata fil-Kapitolu 319 tal-Ligijiet ta' Malta. Il-Partit Laburista ma kienux parti f'dawk il-proceduri u pprezentaw appell ta' terz⁶. Il-Qorti Kostituzzjonali, fis-sentenza imsemmija, **cahdet** l-aggravju ta' nuqqas ta' giurisdizzjoni tal-Prim'Awla u, fl-istess waqt, **laqghet** l-aggravju tan-nuqqas ta' integrita' tal-gudizzju. Konsegwentement f'assret is-sentenza appellata u bgħatet l-atti lura lill-ewwel qorti sabiex il-kawza tinstema' mill-gdid wara li jissejjaħ il-Partit Laburista fil-kawza.

Il-Partit Laburista gie debitament kjamat f'din il-kawza u fir-risposta tieghu eccepixxa preliminarjament li mhux il-legittimu kontradittur f'dawn il-proceduri; in-nuqqas ta' giurisdizzjoni ta' din il-Qorti; u li r-rikors odjern gie pprezentat *fuori termine* oltre eccezzjonijiet ohra sostantivi.

⁵ L-ewwel appuntament fit-22 ta' Lulju 2015.

⁶ Art 236 tal-Kap.12

B'hekk l-eccezzjoni ta' nuqqas ta' giurisdizzjoni regghet giet eccepita mill-gdid f'dawn il-proceduri.

Applikazzjoni ghall-Kaz tallum.

Ikkonsidrat li bit-tieni Rikors, il-Partit Laburista qed jilmenta minn ksur tal-jedd ghas-smigh xieraq billi gjaladarba l-aggravju tan-nuqqas ta' giurisdizzjoni gie michud mill-Qorti Kostituzzjonali, dan ifisser li ma jistax jerga' igib l-provi u argumenti tieghu dwar din l-eccezzjoni quddiem din il-Qorti minnkejja li l-Qorti Kostituzzjonali ddecidiet li l-kawza ghandha tinstema' mill-gdid;

Illi f'din il-kawza tallum, il-Partit Laburista xorta qajjem l-eccezzjoni ta' nuqqas ta' giurisdizzjoni. Dan ifisser li din l-eccezzjoni gja tiffirma parti minn dawn l-atti .

Ikkonsidrat li l-Partit Laburista fit-tieni Rikors tieghu, mhuwiex qed jimpunja s-sentenza tal-Qorti Kostituzzjonali. Dan ma jkun jaghmel l-ebda sens u logika, tenut kont li l-prezenza tieghu f'dawn il-proceduri hija b'rizultat ta' dik l-istess sentenza.

Illi wkoll, Id-difensur tal-Partit Laburista rrileva li l-Qorti Kostituzzjonali kienet iddeliberat dwar in-nuqqas ta' giurisdizzjoni anke fuq l-appell tal-istess Partit Laburista bhala terz interessat u sussegwentement annullat is-sentenza tal-ewwel Qorti.

Ikkonsidrat ukoll li l-Qorti Kostituzzjonali ordnat li l-kawza tinstema *ex novo* minn din il-Qorti. Difatti id-difensur tal-Partit Laburista gja ssenjala li

ghandu kontro-ezamijiet x'jagħmel lix-xhieda gja mismugħa, u ovvjament għandu kull dritt li jressaq il-provi tiegħu kif, *del resto*, għandhom il-partijiet l-oħra sabiex jindirizzaw, speċjalment, dawk il-punti godda li setgħu gew issollewati fir-risposta tal-Partit Laburista.

Madanakollu t-tezi tal-Partit Laburista, u cioè', li t-tieni Rikors jista' jincidi fuq id-deċizzjoni ta' din il-Qorti mhix nieqsa mill-mertu. Fit-tieni Rikors ir-rikorrent ma jipprecizax x'inhuma r-rimedji li qed jitlob mill-Qorti - dan lanqas m'hu meħtieġ f'kawzi ta' indoli kostituzzjonali billi l-Qorti f'dik il-gurisdizzjoni għandha poteri wiesgħa biex tagħti rimedji kontra agir leziv, kif, min-naha l-oħra, tista' ukoll tillimita ruhha li tagħti rimedju simboliku.⁷ Din il-Qorti mhix ser tidhol f'din il-kwistjoni peress li dan għandu jigi indirizzat fis-sentenza fuq it-tieni Rikors.

Izda l-kwistjoni kollha li għandha tigi ezaminata hija jekk il-mertu tat-tieni Rikors jinfluwixxix necessarjament fuq l-ezitu ta' din il-kawza.

Fil-fehma konsiderata ta' din il-Qorti, kemm mil-lat giuridiku, kif ukoll mil-lat Prattiku, ma hemm xejn li zzomm lil din il-Qorti mill tkompli tisma' l-kaz quddiema. Tenut kont li l-proceduri introdotti quddiem it-tieni Qorti jsemmu aspett wiehed biss, ossia c-cahda tal-aggravju ta' nuqqas ta' giurisdizzjoni, din il-Qorti certament m'għandhiex tiegħaf milli tisma' l-provi u s-sottomissjonijiet fuq l-ecezzjonijiet kollha procedurali u fuq il-mertu li tqajmu f'din il-kawza quddiema. Huwa minnu li Qorti tista' tisma' u tiddeciedi dwar eccezzjoni preliminari u tiegħaf hemm mingħajr ma tkompli fuq il-mertu. **Izda fil-kaz in ezami, il-**

⁷ Art 46(2) tal-Kostituzzjoni u Art.4 tal-Kap.319

principji huma wisq krucjali, u fl-istess hin, il-partijiet kollha jaqblu li hemm element ta' heffa ghall-gid tal-pajjiz, li jehtiegu li din il-Qorti tisma' u tiddeciedi l-kaz fuq il-punti kollha sabiex taghti sentenza darba u mhux timxi b'mod frammentat. B'hekk il-periklu ta' ingustizzja minhabba dewmien bla bzonn jigi minimizzat.

Dwar dik l-eccezzjoni tan-nuqqas ta' giurisdizzjoni, din il-Qorti taqbel li hemm ness bejn iz-zewg proceduri u anke l-possibilita' ta' konflitt fiz-zewg sentenzi. Ad ezempju, f'kaz li din il-Qorti tiddeciedi li l-eccezzjoni ta' nuqqas ta' giurisdizzjoni hija gja mill-Qorti Kostituzzjonali, filwaqt li l-Qorti edotta bit-tieni Rikors ssib li kien hemm lezjoni tad-dritt ghas-smigh xieraq u taghti rimedju li jista' jincidi fuq dawn il-proceduri. F'dan l-istadju hemm biss potenzjal ta' konflitt.

Illi izda, kif gja inghad, ma tistax tinjora li l-kawza odjerna tirrigwarda l-elezzjonijiet generali fil-pajjiz, kif ukoll il-komposizzjoni tal-Parlament Malti, u ghalhekk konsiderazzjonijiet ta' interess pubbliku kif ukoll tal-pregiudizzju li jista' jigi soffert mir-rikorrenti minhabba d-dewmien u l-incertezza jimilitaw kontra s-soprasessjoni f'dan l-istadju. Kif gja gie accennat hawn fuq, ma hemm xejn li zzomm lil din il-Qorti milli tkompli tisma' l-kawza **u terga' tirrikonsidra t-talba ghas-soprasessjoni** wara li jinstemghu l-provi u sottomissjonijiet kollha qabel ma tghaddi ghas-sentenza finali. B'hekk il-principji kostituzzjonali fuq riferuti jigu attwati.

Riferibbilment ghall-konnessjoni tal-kawzi isollevata mill-Avukat Generali u mid-difensur tal-Kummissjoni Elettorali waqt it-trattazzjoni, din il-Qorti mhix ser tippronunzja ruhha imma ser thalli din il-kwistjoni fid-decizjoni tal-Qorti li qed tippresjedi fuq it-tieni Rikors a tenur tal-artikolu 792 tal-Kap.12.

III. Decide:

Ghaldaqstant fid-dawl tal-premess tichad it-talba ghas-soprasessjoni u tordna l-prosegwiment tal-kawza filwaqt li tiriserva li terga' tikkonsidra talba simili wara li jingabru l-provi kollha.

L-ispejjez jigu determinati fis-sentenza finali.

Moqri.

< Sentenza In Parte >

-----TMIEM-----